
Suryatapinyupanishad

——
सूर्यतापिन्युपनिषत्

——
Document Information



Text title : sUryatApinyupaniShat

File name : sUryatApinyupaniShat.itx

Category : upanishhat, vedanta, upanishad

Location : doc_upanishhat

Proofread by : Sunder Hattangadi

Description-comments : aprakAshita upaniShadaH

Latest update : October 18, 2017

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 3, 2021

sanskritdocuments.org



सूर्यतापिन्युपनिषत्



ॐ भद्रं कर्णेभिः शृणुयाम देवाः । भद्रं पश्येमाक्षभिर्यजत्राः ।
स्थिरैरङ्गैस्तुष्टुवांसस्तनूभिर्व्यशेम देवहितं यदायुः ।
स्वस्ति न इन्द्रो वृद्धश्रवाः । स्वस्ति नः पूषा विश्ववेदाः ।
स्वस्ति नस्तार्क्ष्यो अरिष्टनेमिः । स्वस्ति नो बृहस्पतिर्दधातु ॥

ॐ शान्तिः शान्तिः शान्तिः ॥

प्रथमः पटलः

ॐ अथ भगवन्तं कमलासनं चतुर्मुखं पितरं ब्रह्माणं सनत्कुमार
उपससार । प्रणनामाहं भो इति । अधीहि भो इति पप्रच्छ । को मनुः ।
दिव्यं किं ध्येयम् । यज्जपात्सर्वेनोनिवृत्तिः । यद्यानात्सारूप्यसिद्धिः
तद्वीतु भगवान् लोकानुग्रहायेति । तच्छ्रुत्वा पितामह आह -
शृणोतु भवानेकमनाः सर्वदा यमामनन्ति यन्नमस्यन्ति देवाः
स ब्रह्मा स शिवः स हरिस्सेन्द्रः सोऽक्षरः परमः स्वराट् स
सूर्यो भगवान् सहस्रांशुः तं सूर्यं भगवन्तं सर्वस्वरूपिणं
निगमा बहुधा वर्णयन्ति । कश्यपः पश्यको भवति । यत्सर्वं
परिपश्यतीति सौक्ष्म्यात् । कश्यपाद्गुदिताः सूर्याः पापान्निर्घ्नन्ति
सर्वदा । रोदस्योरन्तर्देशेषु । अपैतं मृत्युं जयति । य एवं वेद ।
योऽसौ तपन्नृदेति । असौ योऽस्तमेति । असौ योऽक्षीयति । एष हि देवः
प्रदिशोऽनुसर्वाः पूर्वो हि जातः स उ गर्भे अन्तः । स विजायमानः स
जनिष्यमाणः प्रत्यङ्मुखस्तिष्ठति विश्वतोमुखः । असौ योऽवसर्पति
नीलग्रीवो विलोहितः । उतैनं गोपा अट्टशन्नदृशन्नदुहार्यः । उतैनं
विश्वा भूतानि स दृष्टो मृडयाति नः । ऋग्भिः पूर्वाह्णे दिवि देव
ईयते । यजुर्वेदे तिष्ठति मध्ये अहः । सामवेदेनास्तमये महीयते ।
वेदैरशून्यस्त्रिभरेति सूर्यः । ऋग्भ्यो जातां सर्वशो मूर्तिमाहुः ॥
एष ब्रह्मा च विष्णुश्च रुद्र एष हि भास्करः ।

त्रिमूर्त्यात्मा त्रिवेदात्मा सर्वदेवमयो रविः ॥ इति ।

योगेन ऊर्ध्वमन्थिनः सूर्यं भगवन्तमुपासते ।

धनधान्यबहुरत्नवन्तो निर्व्याधिवन्त आयुष्यवन्त आरोग्यवन्तो
रयिवन्तो धनवन्तो बलवन्तो बहुपुत्रवन्त इति । यः श्रीकामः
शान्तिकामः तुष्टिकामः पुष्टिकामो मेधाकामः प्रज्ञाकाम आयुष्काम
आरोग्यकामोऽन्नाद्यकामो भास्करं भगवन्तमुपासीत । सयोनिः

सरूपतां सलोकतां गत्वा स्तुत्वा महानन्दमुदकमुपस्पृश्यापोऽवगाह्य
वाग्यतः नित्यकर्म कृत्वा शुचौ देशेऽप्यासीनो दर्भान् धारयमाणः
प्राङ्मुख उपविश्य प्राणानायम्य देशकालौ सङ्कीर्त्य त्रिवेदमयं
त्रिमूर्तिं त्रिगुणं चतुष्पदं पञ्चरूपं षडर्णवेद्यं

सप्ताश्वमष्टशापेति (?) मुदयाद्रिसमारूढमुदयन्तं

पद्मकरं पद्मासनं पद्मनयनं पद्मबान्धवं दिव्याम्बरधरं

दिव्यगन्धानुलेपनं सर्वाभरणभूषितं सर्ववेदसं

सर्वदेवाधिदैवतं सर्वदेवनमस्यन्तं काश्यपं भास्करं ध्यात्वा

प्रस्कण्वः कण्वपुत्रो मुनिरस्य छन्दोऽनुष्टुभास्करो द्वादशात्मको

दैवतमुदात्तस्वरो ज्ञानं नेत्रं सूर्यस्तत्त्वं प्रथमं बीजं द्वितीयं

शक्तिस्तृतीयं कीलकमथापि श्रीबीजं शक्तिः सूर्य इति कीलकम्

। अथ पादाद्यैरर्धर्चैः ऋग्भिस्तुचेन द्वादशभिर्नामभिः

मित्ररविसूर्यभानुखगपूषहिरण्यगर्भमरीच्यादित्यसवित्रर्कभास्कराख्यैः

षड्बीजैः सम्पुटिताः । स्तस्य सिध्यन्ति । गच्छेदन्ते परं पदम् ॥

प्रोक्तमादित्यमाहात्म्यं यन्मां त्वमनुपृच्छसि ।

प्रत्यक्षदैवतं भानुः परोक्षं सर्वदेवताः ॥

तद्धानं पूजनं कार्यं श्रेयस्कामैर्जितेन्द्रियैः ।

जितेन्द्रियाय शान्ताय मन्त्रं देयमिदं महत् ॥

न देयं चञ्चलाक्षाय नाभक्ताय कदाचन ।

हसन्ति लोकायतिका हसन्ति कुटिला जनाः ॥

तस्माद्गोप्यं प्रयत्नेन न देयं यस्य कस्यचित् ।

रोगी रोगात् प्रमुच्येत बद्धो मुच्येत बन्धनात् ॥

तथा प्रत्यर्थिकृत्याभिर्मन्त्रयन्त्रादिकित्त्विषैः ।

किं पुत्र बहुनोक्तेन सत्यं सत्येन मे शपे ॥ इति ॥

इत्याथर्वणशिरसि सूर्यतापिनीये प्रथमः पटलः ।

द्वितीयः पटलः

सनत्कुमारो भगवन्तं पितरं प्रणिपत्य पप्रच्छ ॥

कथं ध्यानं कथं न्यासः कथं पूजाविधानकम् ।

अर्घ्यदानं कथं कार्यं ब्रवीतु भगवानिदम् ॥ इति ॥

ततो भगवान् पितामह आह-

यतवाक्कायमनसः सूर्यभक्तो ब्रह्मचारी व्रतधरः ष ॥

समुदायगुरुं कृधि । उद्यन्नद्यमिनो भज । पिता पुत्रेभ्यो यथा ।

दीर्घायुत्वस्य हेशिषे । तस्य नो देहि सूर्य । इति ब्यर्चं महामन्त्रं

जप्त्वा प्रत्यर्थिनो जयति । उद्यन्नद्यमित्र महः । आरोहन्नुत्तरां

दिवम् । हृद्रोगं मम सूर्य । हरिमाणं च नाशय । शुकेषु मे

हरिमाणम् । रोपणाकासु दध्मसि । अथो हारिद्रवेषु मे । हरिमाणं

निदध्मसि । उदगादयमादित्यः । विश्वेन सहसा सह । द्विषन्तं मम

रन्ध्यन् । मो अहं द्विषतो रथम् । उद्यन्नद्येत्ययं तृचो रोगघ्नः

उपनिषदन्त्यार्धर्चशो द्विषं (?) ना (?) यो नः

शपादशपत् । यश्च नः शपतः शपात् । उषाश्च तस्मै निम्नुक्

च । सर्वं पापं समूहताम् । इत्येकर्चो रोगघ्नः प्रत्यर्थिहारी ॥

आकाशो वह्निना युक्तो दीर्घाद्यश्च सबिन्दुकः ।

आद्योऽयमर्णकोपिष्ठो द्वितीयेन द्वितीयकः ॥

तृतीयेन तृतीयः स्यात् द्वादशेन तृतीयकः ।

भूतेन पञ्चमः प्रोक्तः षष्ठः षोडशतः स्वरात् ॥

षडर्चोऽयं महामन्त्रः सर्वसिद्धिप्रदायकः ।

एतन्मन्त्रं मयोद्दिष्टं गुह्याद्गुह्यतमं महत् ॥

एतज्जप्त्वा महामन्त्रं सर्वपापैः प्रमुच्यते ।

पूजयित्वा विवस्वन्तमर्घ्यदानं समाचरेत् ।

एवं यः कुरुते पूजां मुच्यते सर्वकिल्बिषैः ॥

सर्वामश्नुत इति ॥

इत्याथर्वणशिरसि सूर्यतापिनीये द्वितीयः पटलः ।

तृतीयः पटलः

अथ सौरमन्त्रं प्रवक्ष्यामि निगमोदितानि । घृणिरिति द्वे अक्षरे ।
 सूर्य इति त्रीणि । आदित्य इति त्रीणि । एतद्वै सावित्रस्याष्टाक्षरं पदं
 श्रियाभिषिक्तम् । य एवं वेद । श्रिया हैवाऽभिषिच्यते । सह वा
 एतस्य स्वधा न यजुषा न साम्नामर्थोऽस्ति । यस्सावित्रं वेद । अहो
 नाहाश्वथ्यः । सावित्रं विदाञ्चकार । तं ह वागदृश्यमानाभ्युवाच
 । सर्वं बत गौतमो वद । यस्सावित्रं वेदेति । स होवाच । सैषा
 वागसीति । अयमहं सावित्रः । देवानामुत्तमो लोकः । गुह्यं महो
 विभ्रदिति । एतावदिह गौतमः यज्ञोपवीतं कृत्वाऽधो निपपात ।
 नमो नम इति । स होवाच । मा भैषीर्गौतम जितो वै ते लोक इति ।
 तस्माद्ये केच सावित्रं विदुः । सर्वे ते जितलोकाः । उद्यन्नद्य मित्र
 महः । सपत्नान्मे अनीनशः । दिवैनान्विद्यता जहि । निम्नोचन्नधरान्
 कृधि । न्यासोपयोगस्तथैवाध्वाने च पादन्यास आद्योऽर्धचन्यासो
 द्वितीयरुद्रास (?) स्तृतीयस्तृचन्यासश्च बीजन्यासो
 हंसन्यास इति बहुधा वर्णयन्ति ॥

इत्याथर्वणशिरसि सूर्यतापिनीये तृतीयः पटलः ।

चतुर्थः पटलः

अथ पूजाविधानं वक्ष्ये-

यन्त्रस्य पूर्वद्वारे द्वारश्रियै क्षेत्रपालाय मायायै नम इति
 दक्षिणतो द्वारश्रियै गणेशाय मायायै प्रत्यक्तो दुर्गायै मायायै
 उदक्तो महालक्ष्म्यै मायायै नमः । पूर्वपत्रे सूर्यायाग्नेयपत्रे
 रवये दक्षिणे विवस्वते नैर्ऋतौ खगाय पश्चिमे वरुणाय
 वायव्ये मित्राय सौम्ये आदित्याय ईशान्ये नमो महसे भास्कराय नम
 इत्यथाष्टदलपूजादित्यसवित्सूर्यखगपूषगभस्तिमार्ताण्ड-
 जगच्चक्षुभिरष्टभिर्जातैरथ
 पीठपूजाधारशक्तिमूलप्रकृतिकूर्मानन्तवराहपृथिवी-
 सुवर्णमण्डपरत्नसिंहासनैर्दिन्तैः
 धर्मज्ञानवैराग्यैश्वर्यैर्नञ्पूर्वैश्च
 डिन्तैर्ऋग्वेदादिभिश्चतुर्भिः
 कृतादिभिश्चतुर्भिर्मन्दारादिभिः पञ्चभिः ।
 पीठकल्पमूलकन्दनाळपद्मपत्रकेसरकर्णिकासूर्यमण्डल-

सोमवह्निब्रह्मविष्णुरुद्रसत्व

रजस्तमात्मान्तरात्मा परमात्मभूः पुरुषभुवः पुरुषसुवः

पुरुषभूर्भुवस्सुवः पुरुषाद्यैर्दिन्तैस्तुचेन

सर्वोपचारोपयोगस्तेन सर्वाद्यैर्घनिवृत्तिः सिद्ध्यतीति ॥

इत्याथर्वणशिरसि सूर्यतापिनीये चतुर्थः पटलः ।

पञ्चमः पटलः

अथ यन्त्रं प्रवक्ष्यामि देवतासु प्रसाधनम् ।

यन्त्रं विना देवता च न प्रसीदति सर्वदा ॥

वृत्तमादौ विलिख्य साष्टपत्रं ततस्त्रिकोणं वृत्तं

षडश्रं वृत्तयुगळं साधुकोणं समालिखेदिति

। तत्रैता देवता आवाह्य द्वादशावरणानि कुर्यात्तत्र

देवतामार्ताण्डादिभान्वादित्यहंससूर्यदिवाकरतपनभास्करा डिन्ताः

प्रथमावरणे मित्रादयो द्वादशमन्त्राद्याः द्वितीये सूर्योदये

नवखेटस्तृतीये धाता ध्रुवसोमानिलानलप्रत्यूषप्रभासश्चतुर्थे

वीरभद्रगिरिशशङ्करैकपादहिर्बुध्यादीनाः

भुवनाधिपतिविशाम्पतिपशुपतिस्थाणुभवाः पञ्चमे

धात्र्यर्मांशुमध्यमणिभवेन्द्रविवस्वत्वपूषगभस्तिमार्ताण्डजगच्चक्षुषः

षष्ठे अरुणसूर्यवेदाङ्गभान्विन्द्ररविगभस्तियमसुवर्णरतो-

दिवाकरमित्रविष्णुमाघादिद्वादशमासाधिपतयः

सप्तमे असिताङ्गो रुरुश्चन्द्रक्रोधोन्मत्तकपालिभीषणसंहाराः

अष्टमे ब्राह्म्यादयः सप्तमातरो नवमे

इन्द्रादयोऽष्टौ दशमे मेषादयो द्वादशैकादशे

वज्रशक्तिखड्गपाशाङ्कुशगदात्रिशूलचन्द्रमुसलपद्मानि द्वादशे

मध्ये भास्करं ध्यायेदुपचारान् समर्प्यार्घ्याणि दद्यात् भगवान् सुप्रीतो

भवेत् ॥

इत्याथर्वणशिरसि सूर्यतापिनीये पञ्चमः पटलः ।

षष्ठः पटलः

अथ यन्त्रे बीजोद्धारं प्रवक्ष्यामि देवतासन्निधये

वृत्तभानुमतीर्घ्यर्णमुद्धरेत्कमलाष्टपर्णेषु दण्ड एषः

पिङ्गाक्षप्रचण्डक्षेत्रपालगणपतिदुर्गालक्ष्म्यो डेन्ता अष्टौ

(?) स्याद्वर्ण बीजकाद्याः षड्गोणेषु तारया हंसस्सोहमिति
चतुराशासु मायामङ्कुशं च माख (?) प्वष्टसु
तत्तदाद्यर्णमध्ये तृतीयनामादिकमिति देशिकोक्त्या सर्वं विज्ञाय
साधकः सिद्ध्यति ॥

गुरुभक्ताय शान्ताय प्रदेयं नियतात्मने ।
न च शुश्रूषवे वाच्यं हैतुकाय कदाचन ॥
देशिकोक्तविधानेन यन्त्रे देवं प्रपूजयेत् ।
अर्घ्यदानं ततः कुर्याद्भानुरर्घ्यप्रियः सदा ॥

देशिकोक्तेन मन्त्रेण तृचेन च यथाविधि ।
साधकः साधयेत्सर्वमिह लोके परत्र च ॥

किं पुत्र बहुनोक्तेन सत्यं सत्येन मे शपे ।
प्रत्यक्षदैवतं सूर्यः परोक्षं सर्वदेवताः ॥

सूर्यस्योपासनं कार्यं गच्छेत् सूर्यं सद्म् ।
गच्छेत् सूर्यं सद्ं गच्छेत् सूर्यसं सद्मिति ॥

इत्यार्थवर्णशिरसि सूर्यतापिनीये षष्ठः पटलः

इति सूर्यतापिन्युपनिषत् समाप्ता ।

ॐ भद्रं कर्णेभिः शृणुयाम देवाः । भद्रं पश्येमाक्षभिर्यजत्राः ।
स्थिरैरङ्गैस्तुष्टुवांसस्तनूभिर्व्यशेम देवहितं यदायुः ।
स्वस्ति न इन्द्रो वृद्धश्रवाः । स्वस्ति नः पूषा विश्ववेदाः ।
स्वस्ति नस्तार्क्ष्यो अरिष्टनेमिः । स्वस्ति नो बृहस्पतिर्दधातु ॥
ॐ शान्तिः शान्तिः शान्तिः ॥

Proofread by Sunder Hattangadi

Please send corrections to sanskrit@cheerful.com

